

Hər bir soydaşımız Azərbaycan dövlətinin diqqətindədir

Azərbaycanlılara qarşı Rusiya Federasiyasının Yekaterinburq şəhərində xüsusi xidmət orqanı tərəfindən etnik zəmində törədilmiş qanunsuz hərəkətlər həmin ölkədə davam edən şovinizmin, milli ayrı-seçkiliyin ağır nəticələrindəndir.

Belə ki, iyunun 27-də səhər saatlarında Rusiyanın Federal Təhlükəsizlik Xidməti əməkdaşlarının Yekaterinburq şəhərində azərbaycanlıların yaşadığı evlərə basqın etmələri və soydaşlarımıza qəddarlıqla bədən xəsarətləri yetirmələri, bu səbəbdən iki nəfərin həlak olması, həmçinin 9 nəfərin saxlanması qeyri-rusların Rusiya cəmiyyətində hədəfə çevrildiyini bir daha göstərdi. Həmvətənlərimizə qarşı hücum o qədər amansızlıqla həyata keçirildi ki, Rusiya üçün onu örtbasdır etmək, əsaslandırmağa çalışmaq, hansısa iddialara sığınmaq mümkünsüz oldu.

Dünyanın hansı ölkəsində yaşamasından asılı olmayaraq hər bir soydaşımızın Azərbaycan dövlətinin diqqətində olduğunu bir daha bütün dünya gördü. Rusiyanın Yekaterinburq şəhərində azərbaycanlılara qarşı hücumlarla bağlı Azərbaycan Respublikasının Xarici İşlər Nazirliyinin yaydığı bəyanatda dərin narahatlıq ifadə olundu: "Rusiya tərəfindən məsələ ilə bağlı təxirəsalınmaz araşdırılma aparılmasını və bu qəbul edilməz zorakılığı törədənlərin qısa müddət ərzində məsuliyyətə cəlb edilməsini gözləyirik", - deyə bildirildi.

Rusiya Federasiyasının Azərbaycan Respublikasındakı səfirliyinin müvəqqəti işlər vəkili Pyotr Volokovix Rusiyanın Ye-

katerinburq şəhərində azərbaycanlılara qarşı hücumlarla əlaqədar iyunun 28-də Xarici İşlər Nazirliyinə çağıraraq kəskin etiraz bildirildi. Məsələnin araşdırılması, zorakılıq törədən bütün şəxslərin tezliklə cinayət məsuliyyətinə cəlb olunması barədə gözləntimiz qarşı tərəfin diqqətinə çatdırıldı.

İyulun 1-də isə ölkəmizin Rusiyadakı səfiri Rəhman Mustafayevin Rusiya Xarici İşlər Nazirliyində görüşündə, ilk növbədə, Yekaterinburqda qanunun ciddi şəkildə pozularaq aralarında həm Azərbaycan, həm də Rusiya vətəndaşları olan soydaşlarımızın qətl və xüsusi qəddarlıqla döyülərək xəsarət almaları ilə bağlı Azərbaycanın etiraz notası qarşı tərəfə təqdim edildi.

Azərbaycan Xarici İşlər Nazirliyinin (XİN) Mətbuat xidməti idarəsinin rəisi Ayxan Hacızadə yerli medianın sorğusuna cavabında bu barədə məlumat verərək açıqladı ki, notada bununla yanaşı, Rusiya hüquq-mühafizə orqanları tərəfindən həmvətənlərimizin dindirilməsi zamanı tətbiq edilən işgəncə və ləyaqəti alçaldan hərəkətlərdən istifadəyə görə qəti etiraz bildirilib. Hüquq-mühafizə orqanlarının bu hərəkətlərinin Rusiya qanunvericiliyinin və beynəlxalq səviyyədə qəbul olunmuş əsas insan hüquq və azadlıqlarının pozuntusu olduğu diqqətə çatdırılıb.

Eyni zamanda reydlərin təşkili və keçirilməsi zamanı azərbaycanlılara qarşı nü-



mayiş etdirilən etnik dözümsüzlüyün, bu kimi halların Rusiya mediasında işıqlandırılmasının ciddi narahatlıq doğurduğu bildirildi. Qeyd edildi ki, Rusiya hüquq-mühafizə orqanlarının qanunsuz hərəkətləri, həmvətənlərimizin qətl və ağır yaralanması Azərbaycan ictimaiyyətində son dərəcə mənfə reaksiyaya səbəb olub. Rusiya tərəfindən bu hücumların hərtərəfli və obyektiv araşdırılması, habelə təqsirkarların Rusiya Federasiyasının mövcud qanunvericiliyinə uyğun olaraq məsuliyyətə cəlb edilmələri üçün təcili tədbirlər görülməsi tələb edildi.

Azərbaycan dövləti hər zaman bütün qərarlarını qanun çərçivəsində verir. Yenə eyni mövqeyi nümayiş etdirir. Rusiyanın respublikamızda keçiriləcək mədəniyyət tədbirləri haqlı olaraq ləğv edildi. Mədəniyyət Nazirliyindən bu barədə açıqlama verildi ki, Rusiya Federasiyasının Yekaterinburq şəhərində etnik mənsubiyyətinə görə azərbaycanlılara qarşı Rusiyanın hü-

quq-mühafizə orqanları tərəfindən nümayişkarcasına törədilmiş məqsədli və mühakiməsiz qətl və zorakılıq əməllərini və bütövlükdə son dövrlərdə bu kimi halların sisteməlik xarakter aldığını nəzərə alaraq, Rusiya ilə dövlət və özəl müəssisələrin xətti ilə Azərbaycanda keçirilməsi nəzərdə tutulan mədəniyyət tədbirləri, o cümlədən konsertlər, festivallar, tamaşalar, sərgilər və sairə ləğv edilir. O da diqqətə çatdırıldı ki, bilet almış

vətəndaşlar biletləri qaytarmaq üçün müvafiq satış məntəqələrinə və onlayn platformalarına müraciət edə bilərlər.

Ötən il dekabrın 25-də Bakı-Qroznı marşrutu ilə uçan AZAL-a məxsus səmnişin təyyarəsinin Çeçenistanda Rusiyanın hava hücumundan müdafiə sistemi tərəfindən vurulması kimi bu dəfə də baş verənləri təhrif, yaxud yanlış təqdim etmək cəhdlərinin şahidi oluruq. Azərbaycan tutarlı cavablarını bu dəfə də gecikdirmədi.

İyulun 1-də Xarici İşlər Nazirliyinin (XİN) Mətbuat xidməti idarəsinin rəisi Ayxan Hacızadə Rusiya Federasiyası Prezidentinin beynəlxalq mədəniyyət əməkdaşlığı üzrə xüsusi nümayəndəsi Mixail Şvidkoyun İnterfaks agentliyinə müsahibəsi zamanı Azərbaycanda Rusiya ilə dövlət və özəl müəssisələrin xətti ilə keçirilməsi nəzərdə tutulan mədəniyyət tədbirlərinin ləğv edilməsi qərarı ilə bağlı verdiyi şərhlerin,

Azərbaycan tərəfinin qərarını kontekstdən çıxararaq təhrif etməyə çalışmasının qəbul edilməz olduğunu nəzərə çatdırdı.

Ayxan Hacızadə Rusiya Prezidentinin beynəlxalq mədəniyyət əməkdaşlığı üzrə xüsusi nümayəndəsi Mixail Şvidkoyun Azərbaycanda Rusiya mədəniyyət tədbirlərinin ləğv edilməsi məsələsi ilə bağlı fikirlərinə dair şərhində bildirdi ki, Yekaterinburq şəhərində etnik mənsubiyyətinə görə azərbaycanlılara qarşı Rusiyanın hüquq-mühafizə orqanları tərəfindən nümayişkaranə şəkildə törədilmiş məqsədli və mühakiməsiz qətl və zorakılıq əməlləri Azərbaycanın haqlı etiraz və qınağına səbəb olub.

Xarici İşlər Nazirliyinin rəsmisi Rusiya ilə ikitərəfli münasibətlərə zərbə vuran bu hadisələrin fonunda, mədəniyyət tədbirlərinin ləğv edilməsi qərarının tam qanuni və adekvat addım olduğunu vurğuladı. Rusiyanın mədəniyyət tədbirlərinin ləğvinin "Azərbaycanın mədəniyyət mühiti və mənzərəsini yoxsullaşdırdığı" barədə fikirlərə gəldikdə isə Ayxan Hacızadə Azərbaycanda dəfələrlə səfərdə olarkən ölkəmizin yüksək səviyyəli mədəniyyətinə heyran olduğunu bildirən Şvidkoyun sözügedən qərəzli fikirlərinin təəccüb doğurduğunu qeyd etdi: "Minilliklər boyu inkişaf edən Azərbaycan mədəniyyəti bir çox dövlətlər və xalqlar üçün nümunədir. Azərbaycan haqlı olaraq, özünün unikal tarixi və maddi-mədəniyyət abidələri, zəngin ədəbiyyatı, incəsənəti və musiqisi ilə fəxr edir".

Zöhrə FƏRƏCOVA,
"Azərbaycan"